

ஆன்மீகம்.....! 

## 'இதுவரை....!'



கிறிஸ்துவுக்குள் பிரியமான பரிபூரண ஜீவன் பத்திரிக்கை வாசகர்கள் அனைவருக்கும் இயேசுவின் இனிய நாமத்தில் அன்பின் வாழ்த்துக்கள்!

நமது தமிழ் பிரதேசம் 75ம் ஆண்டை (75th Anniversary) இவ்வாண்டு கொண்டாடுகிறது. 1948ம் ஆண்டு தமிழகத்தில் துவங்கிய அசெம்பிளில் ஆஃப் காட் ஊழியம் இன்று மேன்மேலும் வளர்ந்து வெற்றிநடை போட்டுக்கொண்டிருக்கிறது. கடந்த 75 ஆண்டு கால சரித்திரத்தை திரும்பிப் பார்த்தால் தேவன் செய்துள்ள காரியங்கள் நமக்கு ஆச்சரியத்தை கொண்டுவரும். நம்முடைய தனிப்பட்ட வாழ்வினும் தேவன் இதுவரை செய்த காரியங்களை நினைத்து பார்த்தால் புல்லரிக்கச் செய்துவிடும். வேதத்தில் 'இதுவரை' என்று வரும் வசனங்களில் சிலவற்றை உங்களோடு பகிர்ந்துகொள்ள விரும்புகிறேன்.

### இதுவரைக்கும் ஆசீர்வாதம்

யோசேப்பின் புத்திரர் யோசுவாவை நோக்கி:

'கர்த்தர் எங்களை இதுவரைக்கும் ஆசீர்வதித்து வந்ததினால் நாங்கள் ஜனம் பெருத்தவர்களாயிருக்கிறோம்' (யோசுவா 17:14).

அமெரிக்காவிலிருந்து ஊழிய அழைப்பைப் பெற்று தமிழகம் வந்த திரு.ராபர்ட் எட்வர்ட்ஸ்-திருமதி.டாரிஸ் எட்வர்ட்ஸ் என்ற தம்பதியரால் தமிழகத்தில் 1948ம் ஆண்டு ஏ.ஜி. ஊழியம் கணக்கப்பிள்ளை வலசை என்ற சிறுகிராமத்தில் ஆரம்பிக்கப்பட்டது. அவர்கள் ஊழியத்தில் தெருப்பிரசங்கத்தின் மூலம் முதல்முதலாக இயேசுவை ஏற்றுக் கொண்டவர், ஜீவநல்லூரைச் சேர்ந்த திரு.செல்வராஜ் ஆகும். இவர்கள் மூலம் 1949ம் ஆண்டு ஜூலை 3ந் தேதி கணக்கப்பிள்ளை வலசையில் ஓர் ஆராதனை ஸ்தலம் பிரதிஷ்டை செய்யப்பட்டது. இதுவே தமிழ் பிரதேச தேவ சங்கத்தின் முதல் திருச்சபை. பாஸ்டர்.Y.ஜெயராஜ் அவர்கள் இவர்களின் ஊழியத்தில் மொழிபெயர்ப்பு செய்வதில் மிகவும் உதவியாக இருந்தார்கள். பாஸ்டர். ராஜமணி, பாஸ்டர். ஆதாம்துரை அவர்களெல்லாம் எட்வர்ட்ஸ் தம்பதியரின் ஊழியத்தின் மூலம் இரட்சிக்கப்பட்டவர்கள். அவர்கள் ஆரம்பத்தில் ஆயிரம் ஆத்துமாக்களைத் தாரும் என்று ஜெபித்தார்கள். இன்று சுமார் 3 லட்சம் ஆத்துமாக்களையும், 2000க்கும் அதிகமான சபைகளையும் கர்த்தர் நமது தமிழ் பிரதேசத்தில் தந்துள்ளார். இதுவரைக்கும் தேவன் அருளின எல்லா ஆசீர்வாதங்களுக்காகவும் தேவனை துதிப்போமா?

### இதுவரைக்கும் கிருபை

'தாவீது ராஜா: கர்த்தராகிய ஆண்டவரே, தேவரீர்... என்னை இதுவரைக்கும் கொண்டு வந்ததற்கு நான் எம்மாத்திரம்?' என்றான் (2 சாமு.7:18).

அற்பமான ஆரம்பத்தின் நாளையார் அசட்டைபண்ணலாம் என்று வேதம் கூறுகிறது (சுகரி யா 4:10). விரல்விட்டு எண்ணக்கூடிய சபைகளையும் அங்கத்தினர்களையும் மட்டுமே கொண்டு துவங்கிய தமிழ் பிரதேச தேவ சங்கம், இன்று வெகுவாய் வளர்ச்சி பெற்று இந்தியாவில் வலிமையான பிரதேசமாக திகழும் அளவிற்கு ஓங்கி நிற்பது தேவனுடைய அளவற்ற கிருபை. “எங்களால் ஏதாகிலும் ஆகும் என்பது போல ஒன்றை யோசிக்கிறதற்கு நாங்கள் எங்களாலே தகுதியானவர்கள் அல்ல; எங்களுடைய தகுதி தேவனால் உண்டாயிருக்கிறது” (2 கொரி.3:5) என்று பவுல் கூறுவது போல தேவனுடைய கிருபையே நம்முடைய பிரதேசத்தை இம்மட்டும் கொண்டு வந்துள்ளது. அவருடைய கிருபைக்காக கர்த்தருக்கு நன்றி சொல்லுவோம்!

### இதுவரைக்கும் நற்செய்தி ஊழியம்

‘...தேவனே, இதுவரைக்கும் உம்முடைய அதிசயங்களை அறிவித்து வந்தேன்.

இப்பொழுதும் தேவனே, இந்த சந்ததிக்கு உம்முடைய வல்லமையையும்,

வரப்போகிற யாவருக்கும் உமது பராக்ரீமத்தையும்

நான் அறிவிக்குமளவும் என்னைக் கைவிடராக! ’ (சாங். 7:1:18).

தேவன் தமது மகிமையை பறைசாற்றவும், தமிழகத்திலும் தேசத்தின் பல்வேறு பகுதிகளிலும் நற்செய்தியை அறிவிக்க இப்படிப்பட்ட காலத்துக்கு தமிழ்நாடு ஏ.ஜி. ஊழியங்களை எழுப்பினார். இதுவரை தமிழ்நாட்டின் ஒவ்வொரு பட்டணம் மற்றும் கிராமங்களில் ஊழியம் செய்ய தேவன் வாசல்களை திறந்தார். நமது பிரதேசத்தில் செயல்படும் பல்வேறு ஊழியங்களாகிய சிறுவர் ஊழியம், மாணவர் ஊழியம், வாலிபர் ஊழியம், ஆண்கள் ஊழியம், பெண்கள் ஊழியம், புத்திரிக்கை ஊழியம், இஸ்லாமிய ஊழியம், மிஷனரி ஊழியம், ஆலோசனை ஊழியம், நற்செய்தி மற்றும் சபை ஸ்தாபிக்கும் ஊழியம் ஆகிய ஊழியங்கள் மூலம் பல்லாயிரக்கணக்கான மக்கள் இதுவரை இயேசுவை அறிந்துள்ளனர். இரட்சிக்கப்பட்டுள்ளனர். 4 வேதாகம கல்லூரி ஊழியங்கள் மூலம் அநேகர் ஊழியம் பயிற்சிப் பெற்று தேவனுடைய நாமத்தை பல்வேறு இடங்களில் பறைசாற்றி வருகின்றனர். ‘அறுவடையின் பத்தாண்டு’ திட்டம் (Decade of Harvest ), "Church Beyond 2000" திட்டம், "Vision 2020" திட்டம் போன்ற திட்டங்களை தேவன் ஆசீர்வதித்து ஊழியத்தில் வளர்ச்சியையும் பெருக்கத்தையும் தந்துள்ளார். தேவனுக்கே மகிமை!

### இதுவரைக்கும் வெற்றி

‘அப்பொழுது சாமுவேல்..... இம்மட்டும் (இதுவரைக்கும்)

கர்த்தர் எங்களுக்கு உதவி செய்தார் என்று சொல்லி, அதற்கு எபெனேசர்

என்று பேரிட்டான்’ (1 சாமுவேல் 7:12)

பெலிஸ்தியரை முறியடித்து, தேவ கரத்திலிருந்து மாபெரும் வெற்றியைப்பெற்ற தேவ ஜனங்கள் வெற்றி முழக்கமிட்டு ‘எபெனேசர்’ என்றனர். சாமுவேலைப் போல தமிழ் பிரதேச தேவசங்கத்தின் வளர்ச்சிக்கும் வெற்றிக்கும் வித்திட்ட அநேகர் உண்டு. நமது பிரதேசத்திற்கு வந்து ஊழியம் செய்த மிஷனரிகளின் பட்டியல் நீளமானது. அவர்களில் குறிப்பிடத்தக்கவர்கள்: Rev.டேவிட் ஸ்டூவர்ட் சீனியர், Sis.கொலின் க்வின், Rev.ஸ்டீவ் ஆலன், Rev.ஜிம் லோவல் மற்றும் பலர். திருச்சபைகளை ஸ்தாபிப்பது, சக ஊழியங்களை உற்சாகப்படுத்துவது, இளைஞர்கள் மற்றும் பெண்களை ஊக்குவிப்பது, பிரதேசத்தின் பணிகளை ஒருங்கிணைப்பது என்று ஏறத்தாழ அனைத்து துறைகளிலும் பெரும்பங்காற்றியுள்ளனர். இவர்களுடன் நம் ஸ்தல ஊழியர்களின் பங்களிப்பும் அதிக முக்கியத்துவம் வாய்ந்ததாக இருந்தது.

Rev.Y.ஜெயராஜ், Rev.K.C.ஆன்ட்ரூஸ், Rev.ஆதாம் துரை ஆகியோர் நமது பிரதேச வளர்ச்சி மற்றும் வெற்றியின் முன்னோடிகள். இவர்கள் நமது பிரதேசத்தின் தங்க தலைவர்கள். அதைத் தொடர்ந்து (லேட்)Rev.C.சுகரியா, Rev.P.S.ராஜமணி, Rev.D.மோகன், Rev.L.ஜெயபாலன், Rev.V.J.பாலன், Rev.ஸ்வர்ணராஜ், Rev.ஆபிரகாம் தாமஸ், Rev.ஸ்மீவ் ஜெயராஜ் மற்றும் இன்னும் பல தேவ ஊழியர்களின் அர்ப்பணிப்பு மிகுந்த ஊழியத்தாலும், விடா முயற்சிகளாலும் தமிழ் பிரதேசத்தின் சபைகள் வளர்ந்து வருகிறது.

இதுவரை ஆசீர்வதித்து, கிருபை தந்து, பயன்படுத்தி, வெற்றி தந்து நடத்தி வந்த நமது கர்த்தர், நமது தமிழ் பிரதேசத்தை இன்னும் அதிகமாக ஆசீர்வதித்து, இதிலும் பெரிதானவைகளை காணச் செய்வாராக! (9-ம் பக்கம் பார்க்கவும்). முந்தின ரசத்தை பார்க்கிலும் பிந்தின ரசம் அதிக ருசியாக இருந்தது போலவும், முந்தின ஆலயத்தின் மகிமையை பார்க்கிலும் பிந்தின ஆலயத்தின் மகிமை அதிகமாக இருந்தது போலவும் தேவன் இன்னும் மகிமையான காரியங்களை செய்ய ஆயத்தமாயிருக்கிறார்! எதிர்பார்ப்போடு தொடர்ந்து செயல்படுவோம்!

**Rev. Dr. ஜெரி டேனியல்**

(ஆசிரியர், பரிபூரண ஜீவன்)

மண்டல தலைமைப் போதகர், திருச்சி தெற்கு மண்டலம்.

## **பரிபூரண ஜீவன் பத்திரிக்கை சந்தா மற்றும் உதவித் தொகை அனுப்ப வேண்டிய விபரம்**

காசோலை / டிராப்ட் எடுக்கும்போது Tamil District Council of SIAG

என்று எடுத்து பரிபூரண ஜீவன் பத்திரிக்கைக்கு என்று குறிப்பிட்டு அனுப்பவும்.

உங்கள் ஸ்தல சபை போதகர் மூலமாகவும் பிரதேச பொருளாளருக்கு அனுப்பி வைக்கலாம்.

மணியாடர் அனுப்புவதை தவிர்க்கவும். பத்திரிக்கை ஊழியத்திற்கு மணியாடர் மூலம் தூள்

அனுப்ப முடியும் என்ற நிலையில் உள்ளவர்கள் கீழ்க்காணும் முகவரிக்கு அனுப்பவும்.

**ஏ.ஜி. தலைமை அலுவலகம்**

**30, நாவலர் நகர், மதுரை-625 016. போன் : 0452 4200664**

தாங்கள் பரிபூரண ஜீவன் பத்திரிக்கை மூலமாக ஆசீர்வதிக்கப்பட்டிருந்தால் உங்கள் சாட்சிகளை வாட்ஸ்அப் மூலமாகவோ, தயால் மூலமாகவோ தெரிவிக்கலாம். மேலும் ஆவிக்குரிய ஜீவியத்திற்கு பயனுள்ள செய்திகள், துணுக்குகள் ஆகியவற்றையும் அனுப்பலாம்.

**நீங்கள் அனுப்ப வேண்டிய முகவரி**

**Rev. JERRY DANIEL**

303, C Block, Roshan Residency,

6, VOC Road, Cantonment, TRICHY-620 001

Cell : 94434 15484